

होस

म मानिस आफ्नो खुसीले जन्मेको होइन,
आफ्नो खुसीले मर्ने पनि होइन ।
यो ज्ञान कसलाई भएको हो साथी ?
यो संसार सपना हो,
जीवन पानीको फोका हो,
यहाँ कोही पनि आफ्ना छैनन्,
जो छन् तिमीजस्तै नै जन्मेका हुन् ।
तिमीजस्तै नै मर्ने हुन् ।
यो वैराग कसलाई भएको हो साथी ?
म सर्वसम्पन्न अर्थात् ईश्वर हुँ,
म भोगी हुँ,
म सिद्ध हुँ,
मजक्तिको अरु कोही छैन,
म मोज गर्छु ।
यस्तो मोहजाल, यस्तो प्रकारको अज्ञान
कसलाई भएको हो साथी ?
म मानिस न त आफ्नो खुसीले जन्मेको हुँ,
न आफ्नो खुसीले मर्ने हुँ ।

यस्तो मोहजाल, यस्तो प्रकारको अज्ञान
कसलाई भएको हो साथी ?
कामी क्रोधीहरू आफ्नो मनोकामना
पूर्ण गर्नका लागि अन्यायपूर्वक
धन जम्मा गर्ने चेष्टा गर्छन्,
काम, क्रोध र लोभ यी तीन तमोद्वार हुन्,
यो होस कसलाई भएको हो साथी ?
म त न आफ्नो खुसीले आँखा खोल्ने हुँ,
न आफ्नो खुसीले आँखा चिम्ल्ने हुँ, साथी !
यो होस कसलाई भएको हो साथी ?

शारदा, वर्ष २४, अङ्क २, मङ्सिर, २०१६